

संस्कृत-वार्ता:
दिनांक: - 04- 01-2019
प्रातः – 06 : 55

मुख्य-वार्ता:

- प्रधानमन्त्री नरेन्द्रमोदी अद्य मणिपुर-असमयोः यात्रां करिष्यति। असौ मणिपुरे विविधपरियोजनानाम् उद्घाटनं शिलान्यासं च विधास्यति।
- कौशलविकासोद्यमितामन्त्रालयेन अद्य नवदिल्ल्यां राष्ट्रियोद्यमिता सम्मानस्य तृतीयं संस्करणं समायोज्यते।
- सर्वोच्चन्यायालयेन अद्य रामजन्मभूमिः बाबरीमस्जिदविवादविषये विविधाः याचिकाः श्रोष्यन्ते।
- दशदिवसीयो भारतीयचलचित्रोत्सवः अद्य नवदिल्लीस्थे सिरिफोर्ट-सभागारे प्रारप्स्यते।

प्रधानमन्त्री असम-मणिपुरम्

प्रधानमन्त्री नरेन्द्रमोदी अद्य मणिपुर-असमयोः यात्रां करिष्यति असौ मणिपुरे विविधपरियोजनानाम् उद्घाटनं शिलान्यासं च विधास्यति। अनन्तरं श्रीमोदी इम्फालजनपदस्य हाप्ता कंगजेड्बुंगस्थले जनान् सम्बोधयिष्यति। प्रधानमन्त्री असमे सिलचरस्य रामनगरे एकां जनसभामपि सम्बोधयिष्यति।

कौशल-सम्मानः

कौशलविकासोद्यमितामन्त्रालयेन अद्य नवदिल्ल्यां राष्ट्रियोद्यमिता सम्मानस्य तृतीयं संस्करणं समायोज्यते। आधिकारिकविज्ञप्तौ प्रतिपादितं यत् अस्मिन् वर्षे त्रयश्चत्वारिंशत् जनाः सम्मानेन उपायनीकरिष्यन्ते। एतेषु ऊनचत्वारिंशत् युवानः उद्यमितायाः विविधक्षेत्रेषु अथ च चत्वारोद्यमितापरितन्त्रनिर्मातारः वर्तन्ते।

.....

सर्वोच्चन्यायालयः-राममन्दिरम्

सर्वोच्चन्यायालयेन अद्य रामजन्मभूमिः बाबरी मस्जिदविवादविषये विविधाः याचिकाः श्रोष्यन्ते। मुख्यन्यायाधीशस्य रञ्जनगोगोइनः न्यायाधीशस्य एस.के. कौलस्य च खण्डपीठे एतद्विषयकं विवरणम् उद्घुङ्कितमस्ति। अनयोः खण्डपीठेन विषयस्य वादश्रवणकार्यक्रमः निर्धारयिष्यते।

भाजपा दलोपवेशनम्

भाजपादलस्य संसदीयसमितेरुपवेशनं गतदिने नवदिल्लीस्थे मुख्यालये समायोजितम्। उपवेशने प्रधानमन्त्री नरेन्द्रमोदी दलाध्यक्षः अमितशाहः गृहमन्त्री राजनाथसिंहः वित्तमन्त्री अरुणजेटली अन्ये च नेतारः उपस्थिताः अभूवन्। उपवेशनानन्तरं वार्ताहरान् समबोधयन् वरिष्ठो नेता जे.पी. नड्डा प्रावोचत् यत् दलेन राजस्थान-मध्यप्रदेश-छत्तीसगढराज्येषु विपक्षिनेतुः चयनाय पर्यवेक्षकाः नियुक्ताः।

चलच्चित्रोत्सवः

दशदिवसीयो भारतीयचलचित्रोत्सवः अद्य नवदिल्लीस्थे सिरिफोर्ट-सभागारे प्रारप्स्यते। सूचनाप्रसारणसचिवः अमितखरे महोत्सवस्योद्घाटनं करिष्यति। सूचनाप्रसारण-मन्त्रालयस्य चलचित्रनिदेशालयेन उत्सवोऽयं समाज्यते।

प्रदूषणम्

राजधान्यां नवदिल्ल्यां गतदिनेऽपि वायुप्रदूषणस्थितिः गभीरा अवर्तत। सर्वोच्चन्यायालयद्वारा नियुक्तेन पर्यावरण-प्रदूषणनियन्त्रणप्राधिकरणेन राजधान्याम् अहोरात्रं यावत् भारवहि यानानि प्रतिषेधितानि। अद्य रात्रौ एकादश वादनात् श्वः रात्रि एकादश वादनं यावत् आदेशोऽयं प्रवर्तयिष्यते।

क्रिकेट

ऑस्ट्रेलियायां सिडनी नगरे प्रवर्तमानायां भारत-ऑस्ट्रेलियादलयोः चतुर्थान्तिम क्रिकेट निकषस्पर्धायां द्वितीये दिने अद्य भारतीयदलेन वार्ताः लेखनसमयं यावत् 5 क्रीडकाणं हानौ 377 धावनाङ्काः निर्मिताः।

इति वार्ताः ॥